

رقص جاہل و بے عقل اور بے دین صوفیوں کی ایجاد کردہ بدعت ہے۔ یہ بالا جماع ممنوع ہے۔ سلف صالحین و ائمہ دین میں سے کوئی اس کا قائل و فاعل نہیں رہا، البتہ اہل علم سے اس کی مذمت اور ممانعت ضرور ثابت ہے۔

✽ علامہ عینی حنفی رحمۃ اللہ علیہ نے (م ۸۵۵ھ) نے صوفیوں کی کارستانیوں کے ذکر و رد میں کیا خوب کہا ہے: ولا اعتبار لما أبدعته الجهلة من الصوفية في ذلك (أى الغناء وغيره)، فإنك إذا تحققت أقوالهم في ذلك ورأيت أفعالهم وقفت على آثار الزنادقة منهم. ”اور (غناء وغیرہ کے نام پر) جاہل صوفیوں نے جو بدعات نکال لی ہیں، ان کا کوئی اعتبار نہیں، کیونکہ آپ جب اس بارے میں ان کے اقوال کی تفتیش کریں گے اور ان کے افعال کو دیکھیں گے تو ان میں بے دین و زندقہ لوگوں کی علامات پائیں گے۔“

(عمدة القاری: ۴۰۱/۲۱)

رقص غیر شرعی رسم ہے، جو دین کے نام پر جاری کر دی گئی ہے، لہذا یہ اللہ تعالیٰ کے تقرب کا ذریعہ نہیں ہو سکتی۔

علامہ ابن الجوزی رحمۃ اللہ علیہ (م ۵۹۷ھ) لکھتے ہیں: وقد انعقد اجتماع العلماء أن من ادعى الرقص قربه إلى الله تعالى فقد كفر. ”اس بات پر علمائے کرام کا اتفاق و اجماع واقع ہو چکا ہے کہ جو شخص رقص کو قرب الہی کا ذریعہ قرار دے، وہ کافر ہے۔“

(صید الخاطر لابن الجوزی: ص ۱۵۴)

علامہ احمد رحمۃ اللہ علیہ (م ۲۳۳ھ) لکھتے ہیں: وأما الرقص والتصفيق والصريخ وضرب الأوتار والضحج والبوق الذي يفعله بعض من يدعى التصوف، فإنه حرام بالإجماع، لأنها زى الكفار. ”رہا رقص کرنا، تالیاں پیٹنا، شور شرابا، ہارمونیم بجانا، چیخ و پکار اور بگل بجانا، جو کہ صوفیت کے بعض دعویداروں کا معمول ہے، یہ بالا جماع حرام ہے،

کیونکہ یہ کفار کا طور طریقہ ہے۔“ (حاشیہ الطحطاوی علی مراقی الفلاح ص ۱۷۴، صفة الاذکار)

حسکفی حنفی لکھتے ہیں: **من يستحل الرقص قالوا بكفره ، ولا سيما بالذف يلهو ويزمر .** ”جو رقص کو حلال سمجھتا ہے، وہ ان (علمائے کرام) کے بقول کافر ہے، خصوصاً

جو ساتھ ساتھ کھیل تماشا کرتا اور ساز بجاتا ہے۔“ (الدر المختار : ۴۴۶/۴)

اس قول کی تشریح میں ابن عابدین شامی حنفی (۱۱۹۸-۱۲۵۲ھ) لکھتے ہیں:

والمراد به التمايل والخفض والرفع بحركات موزونة كما يفعله بعض من ينتسب إلى التصوف ، وقد نقل في البزازیة من القرطبي إجماع الأئمة على حرمة الغناء وضرب القضيب والرقص . ”اس (رقص) سے مراد جھومنا اور موزون حرکات

کے ساتھ نیچے اوپر ہونا ہے، جیسا کہ بعض وہ لوگ کرتے ہیں، جو تصوف کا دم بھرتے ہیں۔ بزازیہ میں علامہ قرطبی سے غناء، ڈھول پیٹنے اور رقص کرنے کی حرمت پر ائمہ کا اجماع و اتفاق نقل کیا گیا ہے۔“

(فتاویٰ شامی : ۴۴۶/۴)

مشہور مفسر علامہ قرطبی رحمۃ اللہ علیہ (۶۰۰-۶۷۱ھ) لکھتے ہیں: استدلال العلماء بهذه الآية

على ذم الرقص وتعاطيه ، قال الإمام أبو الوفاء ابن عقيل : قد نص القرآن على النهي عن الرقص ، فقال : ﴿ وَلَا تَمْشِ فِي الْأَرْضِ مَرَحًا ﴾ و ذم المختال والرقص أشد المرح والبطر . ”اس آیت کریمہ سے علمائے کرام نے رقص اور اس میں

انہماک کی مذمت پر استدلال کیا ہے۔ امام ابو الوفاء ابن عقیل کا فرمان ہے کہ قرآن کریم نے رقص کی ممانعت پر نص قائم کرتے ہوئے فرمایا: ﴿ وَلَا تَمْشِ فِي الْأَرْضِ مَرَحًا ﴾ (اور زمین پر اکڑ کر مت چلو)، جھومنا (ناچنا) اور رقص کرنا تکبر و غرور سے بھی (گناہ میں) سخت ہے۔“ (تفسیر القرطبی :

(۲۶۳/۱۰)

نیز اللہ تعالیٰ کا فرمان ہے: ﴿ وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بَغِيرِ عِلْمٍ وَيَتَّخِذَهَا هُزُوًا أُولَٰئِكَ لَهُمْ عَذَابٌ مُّهِينٌ ﴾ (لقمان : ۶/۳۱)

”اور کچھ لوگ بے ہودہ باتیں خریدتے ہیں تاکہ بغیر علم کے لوگوں کو اللہ کے راستے سے گمراہ کریں اور اسے مذاق بنائیں۔ یہی لوگ ہیں کہ ان کے لیے دردناک عذاب ہے۔“

رقص اہوا الحدیث ہے، لہذا ممنوع و حرام ہے۔

اس کے باوجود بعض گمراہ صوفی اس بدعتِ قبیحہ اور شنیعہ کو شرعی دلائل سے کشید کرنے کی کوشش

میں سرگرداں ہیں، جیسا کہ:

دلیل نمبر ① : سیدنا ایوب علیہ السلام کے بارے میں فرمانِ باری تعالیٰ ہے:

﴿ اُرْكُضْ بِرِجْلِكَ هَذَا مُغْتَسَلٌ بَارِدٌ وَشَرَابٌ ﴾ (ص: ۴۲/۳۸)

” (ہم نے حکم دیا اے ایوب!) اپنا پاؤں ماریں، (دیکھو) یہ نہانے کے لیے ٹھنڈا اور پینے کو

(میٹھا پانی ہے)۔“

علامہ قرطبی رحمۃ اللہ علیہ لکھتے ہیں: استدلال بعض الجهال المتزهدة و طعام

المتصوفة بقوله تعالى 'لايؤب : ﴿ اُرْكُضْ بِرِجْلِكَ ﴾ على جواز الرقص ...

”بعض زہد و تقویٰ کی ملع سازی کرنے والے جاہلوں اور صوفی ازم کا نعرہ بلند کرنے والے کمینے

لوگوں نے سیدنا ایوب علیہ السلام کو جاری کیے گئے فرمانِ باری تعالیٰ ﴿ اُرْكُضْ بِرِجْلِكَ ﴾ (ص: ۴۲/۳۸)

سے رقص کے جواز پر استدلال کیا ہے۔“ (تفسیر القرطبی: ۲۱۵/۱۵)

حافظ ابن الجوزی رحمۃ اللہ علیہ گمراہ صوفیوں کے رد و جواب میں لکھتے ہیں:

وهذا الاحتجاج بارد ، لأنه لو كان أمر بضرب الرجل فرحا كان لهم فيه شبهة

، وإنما أمر بضرب الرجل لينبع الماء ، قال ابن عقيل : أين الدلالة في مبتلى أمر

عند كشف البلاء بأن يضرب برجله الأرض لينبع الماء إعجازا من الرقص ، ولئن

جاز أن يكون تحريك رجل قد أنحلها تحكم الهوام دلالة على جواز الرقص في

الإسلام جاز أن يجعل قوله تعالى 'لموسى : ﴿ اضْرِبْ بِعَصَاكَ الْحَجَرَ ﴾ دلالة

على ضرب الجماد بالقضبان ، نعوذ بالله من التلاعب بالشرع .

”یہ استدلال بالکل بودا ہے، کیونکہ اگر پاؤں مارنے کا حکم خوشی کے لیے دیا گیا ہوتا تو ان کے

لیے اس استدلال کی کوئی گنجائش ہوتی، سیدنا ایوب علیہ السلام کو تو اس لیے پاؤں مارنے کا حکم دیا گیا تھا کہ

پانی پھوٹ پڑے۔ ابن عقیل کہتے ہیں کہ ایک بیمار آدمی، جسے بیماری سے نجات پانے کے لیے معجزہ کے

طور پر پانی نکالنے کے لیے زمین پر پاؤں مارنے کا حکم دیا گیا، اس سے رقص کی دلیل کہاں سے آگئی؟

اگر کیڑوں کے کھائے ہوئے (سیدنا ایوب رضی اللہ عنہ) کے جسم مبارک میں کیڑوں کا پڑنا بے ثبوت بات ہے۔ غ۔ م) پاؤں کو حرکت دینے سے اسلام میں رقص کی دلیل لینا جائز ہے تو یہ بھی جائز ہے کہ سیدنا موسیٰ رضی اللہ عنہ کو پتھر پر عصا مارنے کے حکم کو جمادات کو ڈنڈے سے پیٹنے کی دلیل بنانا بھی جائز ہونا چاہیے۔ شریعت کو کھیل تماشا بنانے سے اللہ کی پناہ!“ (تلبیس ابلیس لابن الجوزی: ۲۳۰/۱)

دلیل نمبر ② : سیدہ عائشہ رضی اللہ عنہا سے روایت ہے:

وكان يوم عيد يلعب فيه السودان بالدرق والحراب ، فإما سألت رسول الله صلى الله عليه وسلم وإما قال : أتشتهين نظرين ؟ قلت : نعم ! فأقمني ورائه ، خذى على خده ، وهو يقول : دونكم يا بنى أرفدة ، حتى إذا مللت ، قال : حسبك ، قلت : نعم ! قال : فاذهبي . ”عید کا دن تھا، حبشی لوگ ڈھالوں اور نیزوں کے ساتھ

(جنگی کھیل) کھیل رہے تھے۔ یا تو میں نے سوال کیا تھا یا پھر رسول اللہ صلی اللہ علیہ وسلم نے خود فرمایا تھا، کیا آپ دیکھنے کی خواہش مند ہیں؟ میں نے عرض کی، جی ہاں! آپ صلی اللہ علیہ وسلم نے مجھے اپنے پیچھے کھڑا کیا، میرا رخسار آپ کے رخسار مبارک کے اوپر تھا، آپ صلی اللہ علیہ وسلم فرما رہے تھے، کھیلتے رہو، اے بنی ارفدہ! جب میں تھک گئی تو آپ صلی اللہ علیہ وسلم نے فرمایا، بس؟ میں نے عرض کی، جی ہاں! آپ صلی اللہ علیہ وسلم نے فرمایا، اچھا جاؤ۔“

(صحیح بخاری: ۹۵۰، صحیح مسلم: ۲۰/۸۹۲)

صحیح مسلم کی روایت کے الفاظ یہ ہیں: جاء حبش يزفنون في يوم عيد في المسجد . ”ایک بار عید کے دن حبشی لوگ آکر مسجد میں جنگی مشقیں کرنے لگے۔“

سیدنا انس رضی اللہ عنہ سے کی روایت ہے: كانت الحبشة يزفنون بين يدي رسول الله صلى الله عليه وسلم ويرقصون ويقولون : محمد عبد صالح ، فقال رسول الله صلى الله عليه وسلم : ما يقولون ؟ قالوا : يقولون : محمد عبد صالح . ”حبشی لوگ رسول اللہ صلی اللہ علیہ وسلم کے سامنے جنگی مشقیں کر رہے تھے اور رقص کر رہے تھے اور کہہ رہے تھے، محمد صلی اللہ علیہ وسلم نیک آدمی ہیں۔ اللہ کے رسول صلی اللہ علیہ وسلم نے پوچھا، یہ کیا کہتے ہیں؟ صحابہ نے بتایا کہ یہ کہہ رہے ہیں کہ محمد صلی اللہ علیہ وسلم نیک آدمی ہیں۔“

(مسند الامام احمد: ۱۵۲/۳، وسندہ صحیح و صححه ابن حبان: ۵۸۷۰)

صحیح ابن حبان میں الفاظ ہیں: ویتکلمون بکلام لا يفهمه .

”وہ ایسی کلام کر رہے تھے، جسے آپ ﷺ سمجھ نہیں پا رہے تھے۔“

❁ سیدہ عائشہ رضی اللہ عنہا سے ایک روایت ہے: وہم يلعبون ويرقصون .

”وہ کھیل رہے تھے اور ناچ رہے تھے۔“ (المعجم الاوسط للطبرانی: ۱۱۳۵۹)

اس کی سند سخت ”ضعیف“ ہے، کیونکہ: ① امام طبرانی رضی اللہ عنہ کے شیخ ہاشم بن مرثد کی توثیق ثابت نہیں۔ ② قرظ راوی ”مجهول“ اور غیر معروف ہے۔ اس کو حافظ ذہبی رضی اللہ عنہ (المیزان: ۳۸۷/۳) اور حافظ ابن حجر رضی اللہ عنہ (التقريب: ۵۵۳۵) نے لا يُعرف (غیر معروف) کہا ہے، لہذا سند سخت ”ضعیف“ ہے۔

❁ حافظ ابن حجر رضی اللہ عنہ (۷۷۳-۸۵۲ھ) لکھتے ہیں: واستدل قوم من

الصّوفية بحديث الباب على جواز الرقص وسماع آلات الملاهي ، وطعن فيه الجمهور باختلاف المقصدين ، فإنّ لعب الحبشة بحرابهم كان للمتّمرين على الحرب ، فلا يحتجّ به للرقص في اللّهُو .

”صوفیوں کے ایک گروہ نے اس حدیث سے رقص اور آلات موسیقی کے سماع پر استدلال کیا ہے۔ جمہور علمائے کرام نے اس پر یہ اعتراض کیا ہے دونوں مقصد مختلف ہیں، کیونکہ حبشی لوگ تو جنگی مشق کے لیے نیزوں کے ساتھ کھیل رہے تھے، لہذا اس سے اہو لعب میں رقص کرنے پر کوئی دلیل نہیں لی جاسکتی۔“ (فتح الباری لابن حجر: ۵۵۳/۶)

❁ حافظ ابن الجوزی رضی اللہ عنہ (۵۹۷ھ) لکھتے ہیں: زفن الحبشة نوع من

المشى ، يفعل عند اللّقاء للحرب . ”حبشی لوگوں کے رقص سے مراد ایک قسم کی چال ہے، جو جنگ میں دشمن سے ملاقات کے وقت چلی جاتی ہے۔“ (تلبیس ابلیس لابن الجوزی: ۲۳۰/۱)

❁ یہی بات علامہ قرطبی مفسر رضی اللہ عنہ نے فرمائی ہے۔ (تفسیر قرطبی: ۲۱۵/۱۵)

❁ حافظ نووی رضی اللہ عنہ یز فنون کی شرح کرتے ہوئے فرماتے ہیں:

معناه يرقصون ، وحمله العلماء على التّوثب بسلاحهم ولعبهم بحرابهم على قريب من هيئة الرقص ، لأنّ معظم الروایات إنّما فيها لعبهم بحرابهم ، فتأوّل هذه اللفظة على موافقة سائر الروایات . ”اس کا معنی رقص کرنا ہے، علمائے کرام نے اس سے

مراد اسلحہ کے ساتھ ان کا اچھلنا کو دنا اور نیزوں کے ساتھ ان کا کھیلنا مراد لیا ہے، جو کہ رقص کی کیفیت سے قریب قریب ہوتا ہے۔ چونکہ اکثر روایات میں ان کے نیزوں کے ساتھ کھیلنے کا ذکر ہے، لہذا اس لفظ کی باقی روایات کے مطابق ہی تفسیر کی جائے گی۔“ (شرح صحیح مسلم للنووی: ۱۸۶/۶)

❁ سیدنا ابو ہریرہ رضی اللہ عنہ سے روایت ہے: **بينما الحبشة يلعبون عند رسول الله صَلَّى الله عليه وسلم بحرابهم إذ دخل عمر بن الخطاب ، فأهوى إلى الحصباء يحصبهم بها ، فقال له رسول الله صَلَّى الله عليه وسلم : يا عمر ! دعهم .** ”اس دوران کہ حبشی لوگ رسول اللہ صلی اللہ علیہ وسلم کے پاس اپنے نیزوں کے ساتھ (جنگی کھیل) کھیل رہے تھے کہ اچانک سیدنا عمر بن خطاب رضی اللہ عنہ داخل ہوئے اور وہ کنکریوں کی طرف جھکے کہ ان کو ماریں۔ اس پر رسول اللہ صلی اللہ علیہ وسلم نے فرمایا، اے عمر! ان کو چھوڑ دو۔“

(مسند الامام احمد: ۳۰۸/۲، صحیح بخاری: ۲۹۰۱، صحیح مسلم: ۸۹۳)

اس سے معلوم ہوا کہ یہ حبشی لوگ عید کے دن، یعنی خوشی کے موقع پر جنگی مشقوں میں مصروف تھے۔ وہ یہ کام نبی اکرم صلی اللہ علیہ وسلم کی تعظیم و اکرام میں نہیں کر رہے تھے۔ تب ہی تو سیدنا عمر رضی اللہ عنہ ان کو ڈانٹنے لگے تھے اور کنکریاں مارنے کے لیے تیار ہو گئے تھے۔ نبی اکرم صلی اللہ علیہ وسلم کے روکنے پر آپ رضی اللہ عنہ رک گئے۔ اگر یہ رسول اللہ صلی اللہ علیہ وسلم کی تعظیم والا کام تھا تو کیا (نعوذ باللہ!) سیدنا عمر رضی اللہ عنہ رسول اللہ صلی اللہ علیہ وسلم گستاخ رسول تھے کہ ان کو یہ کام پسند نہ آیا اور اس کو روکنے کے درپے ہو گئے تھے؟ بعض لوگ جہالت اور غلو کی بنیاد پر اس اقدام کو نبی اکرم صلی اللہ علیہ وسلم کی تعظیم میں رقص قرار دیتے ہیں، جبکہ محدثین کرام اس کو جنگی مشق قرار دے رہے ہیں۔

سیدہ عائشہ رضی اللہ عنہا فرماتی ہیں کہ میں یہ مشقیں دیکھ رہی تھی، یہاں تک کہ میرا جی بھر گیا اور میں خود ہی وہاں سے چلی گئی۔ (مسند الامام احمد: ۳۳/۶، صحیح بخاری: ۹۴۹، صحیح مسلم: ۸۹۲)

❁ حافظ ابو العباس احمد بن عمر بن ابراہیم القرطبی (۵۷۸-۶۵۶ھ) لکھتے ہیں:

وأما لعب الحبشة في المسجد ، فكان لعبا بالحراب والدرق توائبا ورقصا بهما ، وهو من باب التدریب علی الحرب والتّمرین والتّشيط علیہ ، وهو من قبیل المندوب ، ولذلك أباحه النّبی صَلَّى الله عليه وسلم في المسجد .

”رہا حبشی لوگوں کا مسجد میں کھیلنا تو یہ نیزوں اور ڈھالوں کے ساتھ اچھل کود تھی۔ یہ جنگی تربیت، ٹریننگ اور مشق تھی۔ یہ مستحب کاموں میں سے ہے، اسی لیے رسول اللہ ﷺ نے مسجد میں اس کی اجازت دی تھی۔“ (المفہم لما اشکل من تلخیص کتاب مسلم للقرطبی : کتاب الجمعة ، باب ما یقرأ بہ فی صلاة العیدین)

حاصل یہ ہے کہ جنگی مشق کے دوران ایک مخصوص حرکت اور انداز کو رقص سے تعبیر کیا گیا ہے، جیسا کہ محدثین کرام کی تصریحات سے معلوم ہوا ہے۔

دلیل نمبر ۲ : سیدنا علی بن ابی طالب رضی اللہ عنہ سے روایت ہے:

أتینا رسول اللہ صلی اللہ علیہ وسلم أنا وجعفر وزید ، فقال لزید : أنت أخونا ومولانا ، فحجل ، وقال لجعفر : أشبهت خلقي وخلقي ، فحجل وراء حجل زید ، ثم قال لی : أنت منی وأنا منك ، فحجلت وراء حجل جعفر .

”میں، جعفر (بن ابی طالب) اور زید (بن حارثہ) رسول اللہ ﷺ کے پاس آئے۔ آپ ﷺ نے زید رضی اللہ عنہ سے فرمایا، آپ ہمارے بھائی اور دوست ہیں، وہ ناچے۔ آپ ﷺ نے جعفر رضی اللہ عنہ سے فرمایا، آپ شکل و صورت اور اخلاق میں میرے مشابہ ہیں تو وہ زید کے ناچنے کے پیچھے ناچے، پھر آپ ﷺ نے مجھے فرمایا، آپ مجھ سے اور میں آپ سے ہوں، اس پر میں جعفر رضی اللہ عنہ کے ناچنے کے پیچھے ناچا۔“ (مسند الامام احمد : ۱۰۸/۱، السنن الكبرى للبيهقي : ۶/۸، ۱۰/۲۲۶)

تبصرہ : اس کی تین سندیں ہیں، ایک مسند احمد میں اور دو بیہقی میں، لیکن یہ سب کی سب ”ضعیف“ ہیں۔

امام احمد رضی اللہ عنہ والی سند ابواسحاق السبیبی کی ”تدلیس“ کی بنا پر ”ضعیف“ ہے۔ امام بیہقی رضی اللہ عنہ نے اس کی دو سندیں پیش کی ہیں۔ پہلی سند (۵۱۸-۶) میں اگرچہ ابواسحاق السبیبی نے سماع کی تصریح کی ہے، مگر اس سند کا ایک راوی عبداللہ بن محمد (بن سعید) بن ابی مریم سخت ”ضعیف“ ہے۔

امام ابن عدی رضی اللہ عنہ اس کے بارے میں فرماتے ہیں: عبد اللہ بن محمد بن سعید بن ابی مریم مصری، یحدث عن الفریابی وغیرہ بالباطل ...

”عبداللہ بن محمد بن سعید بن ابی مریم مصری ہے۔ یہ فریابی وغیرہ سے باطل روایات بیان کرتا ہے۔“

نیز لکھتے ہیں: **وعبد الله بن محمد بن سعيد بن أبي مرزوق هذا إما أن يكون مغفلاً لا يدري ما يخرج من رأسه أو يتعمد ، فإنني رأيت له غير حديث مما لم أذكره أيضا ها هنا غير محفوظ .** ”یہ عبداللہ بن محمد بن سعید بن ابی مریم راوی یا تو اتنا غیر حاضر دماغ تھا کہ یہ بھی نہیں جانتا تھا کہ اس کے سر سے کیا نکل رہا ہے یا پھر یہ جان بوجھ کر جھوٹ بولتا تھا، کیونکہ میں نے جو احادیث یہاں ذکر نہیں کیں، ان میں بھی اس کی کئی غیر محفوظ احادیث دیکھی ہیں۔“
(الکامل فی ضعفاء الرجال لابن عدی : ۲۵۵/۴)

علامہ بیہقی رحمۃ اللہ علیہ لکھتے ہیں: **وهو ضعيف جدًا .** ”یہ سخت ضعیف راوی ہے۔“ (مجمع الزوائد : ۳۸۹/۲)

اس میں دوسری علت یہ ہے کہ ابواسحاق السبعمی ”مختلط“ ہیں، ان سے بیان کرنے والے راوی زکریا بن ابی زائدہ ہیں، جو کہ ان سے اختلاط کے بعد بیان کرتے ہیں۔
اور دوسری سند (۲۶۶/۱۰) میں ان سے اختلاط سے پہلے بیان کرنے والے راوی اسرائیل بن یونس بیان کرتے ہیں، لیکن وہاں ابواسحاق ”عن“ سے بیان کر رہے ہیں اور وہ ”مدلس“ بھی ہیں، لہذا یہ واقعہ تمام سندوں سے مردود ہے۔ **والصمد لله!**

حافظ بیہقی رحمۃ اللہ علیہ (۴۵۸ھ) لکھتے ہیں: **وفى هذا إن صحَّ دلالة على جواز الحجل ، وهو أن يرفع رجلا ويقفز على الأخرى من الفرح ، فالرِّقص الذى يكون على مثاله يكون مثله فى الجواز .** ”اگر یہ حدیث صحیح ثابت ہو جائے تو اس میں حجل کی اجازت ہے، وہ یہ ہے کہ آدمی خوشی سے ایک ٹانگ اٹھائے اور دوسری پر ناچے، چنانچہ جو رقص اس طرح کا ہوگا، وہ جواز میں اسی کی طرح ہوگا۔“ (السنن الکبریٰ للبیہقی : ۲۲۶/۱۰)

جب یہ روایت ہی بلحاظ سند ثابت نہیں ہو سکی تو اس کی دلالت بھی خود بخود ختم ہو گئی۔ دوسری بات یہ بھی ثابت ہوئی کہ حافظ بیہقی رحمۃ اللہ علیہ بھی اسے صحیح نہ سمجھتے تھے، ورنہ تردید کا اظہار نہ کرتے۔

دلیل نمبر ۴) : محمد بن علی بن الحسین الباقر رحمۃ اللہ علیہ (۵۶-۱۱۸ھ) فرماتے ہیں:

إن ابنة حمزة لتطوف بين الرجال إذ أخذ علىَّ بيدها ، فألقاها إلى فاطمة فى هودجها ، قال : فاختصم فيها علىَّ وجعفر وزيد بن حارثة ، حتى ارتفعت أصواتهم ،

فأيقظوا النَّبِيَّ صَلَّى اللَّهُ عَلَيْهِ وَسَلَّمَ من نومه ، قال : هلمّوا ، أفض بينكم فيها وفي غيرها ، فقال عليّ : ابنة عمّي ، وأنا آخر جتها ، وأنا أحقّ بها ، وقال : جعفر : ابنة عمّي وخالتها عندي ، وقال زيد : ابنة أخي ، فقال في كلّ واحد قولاً رضيه ، فقضى بها لجعفر وقال : الخالة الوالدة ، فقام جعفر ، فحجل حول النَّبِيِّ صَلَّى اللَّهُ عَلَيْهِ وَسَلَّمَ ، دار عليه ، فقال النَّبِيُّ صَلَّى اللَّهُ عَلَيْهِ وَسَلَّمَ : ما هذا ؟ قال : شىء رأيت الحبشة يصنعونه بملوكهم .

”حمزہ رضی اللہ عنہ کی بیٹی مردوں کے درمیان گھوم رہی تھی کہ سیدنا علی رضی اللہ عنہ نے اس کا ہاتھ پکڑا اور اسے سیدہ فاطمہ رضی اللہ عنہا کے ساتھ ہودج میں ڈال دیا۔ پھر اس کے بارے میں سیدنا علی، جعفر اور زید بن حارثہ رضی اللہ عنہم جھگڑ پڑے، یہاں تک کہ ان کی آوازیں اونچی ہو گئیں اور انہوں نے (اپنے شور سے) نبی اکرم ﷺ کو بیدار کر دیا۔ آپ ﷺ نے فرمایا، آؤ میں تمہارے درمیان اس بارے میں اور دوسرے معاملات میں فیصلہ کروں۔ سیدنا علی رضی اللہ عنہ عرض کرنے لگے کہ یہ میری پچازاد ہے اور میں نے اسے ساتھ لیا ہے اور میں ہی اس کا زیادہ حق دار ہوں۔ سیدنا جعفر رضی اللہ عنہ کہنے لگے، یہ میری پچازاد ہے اور اس کی خالہ میرے عقد میں ہے۔ سیدنا زید رضی اللہ عنہ نے عرض کی، یہ میری بھتیجی ہے۔ آپ ﷺ نے سب کے لیے ایسی بات کہی، جس نے ان سب کو راضی کر دیا، پھر فیصلہ سیدنا جعفر رضی اللہ عنہ کے حق میں کر کے فرمایا، خالہ والدہ ہی ہے۔ اس پر سیدنا جعفر رضی اللہ عنہ اٹھے اور نبی اکرم ﷺ کے گرد ناپنے لگے اور چکر لگانے لگے۔ نبی اکرم ﷺ نے فرمایا، یہ کیا ہے؟ سیدنا جعفر رضی اللہ عنہ نے عرض کی، یہ ایسا کام ہے، جو میں نے حبشی لوگوں کو اپنے بادشاہوں کے ساتھ کرتے دیکھا تھا۔“

(طبقات ابن سعد : ۴/۳۵-۳۶، مصنف ابن ابی شیبہ : ۱۰/۱۷۰، مختصراً)

تبصرہ :

اس کی سند ”ضعیف“ ہے، کیونکہ:

- ① محمد بن علی الباقری رضی اللہ عنہ تابعی ہیں اور وہ ڈائریکٹ نبی اکرم ﷺ سے حدیث بیان کر رہے ہیں، لہذا یہ روایت ”مرسل“ ہونے کی وجہ سے ”ضعیف“ ہے۔
- ② حفص بن غیاث ”مدلس“ ہیں۔ ثقہ مدلس بخاری و مسلم کے علاوہ ”عن“ سے روایت کرے تو وہ ”ضعیف“ ہوتی ہے۔ اس میں سماع کی تصریح نہیں ہے۔

دلیل نمبر ⑤ : قال محمد بن عمر الواقدي : حدثني ابن أبي

حبیبہ عن داؤد بن الحصین عن عکرمۃ عن ابن عباس ، قال : فلما قضیٰ بها لجعفر قام جعفر ، فحجل حول رسول اللہ صلی اللہ علیہ وسلم ، فقال رسول اللہ صلی اللہ علیہ وسلم : ما هذا یا جعفر ! قال : یا رسول اللہ ! کان النجاشیٰ إذا أرضیٰ أحدًا قام ، فحجل حوله . ”سیدنا ابن عباس رضی اللہ عنہما بیان کرتے ہیں کہ جب رسول اللہ صلی اللہ علیہ وسلم نے سیدنا حمزہ کی بیٹی کا فیصلہ سیدنا جعفر رضی اللہ عنہ کے حق میں کر دیا تو وہ کھڑے ہوئے اور رسول اللہ صلی اللہ علیہ وسلم کے گرد ناچنے لگے۔ رسول اللہ صلی اللہ علیہ وسلم نے فرمایا، اے جعفر! یہ کیا؟ عرض کی، اے اللہ کے رسول! نجاشی جب کسی کو خوش کرتا تو وہ شخص کھڑا ہوتا اور نجاشی کے گرد ناچتا (اسی لیے میں نے ایسا کیا ہے)۔“

(المغازی لمحمد بن عمر الواقدی : ۷۳۸/۲، تاریخ دمشق لابن عساکر : ۳۶۱/۱۹، کنز

العمال : ۱۴۰۳۳)

تبصرہ : یہ روایت موضوع (من گھڑت) ہے، کیونکہ:

① اس کا راوی محمد بن عمر الواقدی جمہور کے نزدیک ”ضعیف، متروک اور کذاب“ ہے۔ حافظ ابن ملقن رحمۃ اللہ علیہ لکھتے ہیں: ”وقد ضعفہ الجمهور .“ ”اسے جمہور نے ضعیف قرار دیا ہوا ہے۔“ (البدر المنیر لابن الملکن : ۳۲۴/۵)

حافظ ابن حجر رحمۃ اللہ علیہ نے اسے ”متروک“ کہا ہے۔ (تقریب التہذیب : ۶۱۷۵) امام شافعی رحمۃ اللہ علیہ فرماتے ہیں: ”کتب الواقدی کذب .“ ”واقدی کی کتابیں جھوٹ کا پلندہ ہیں۔“ (الجرح والتعدیل لابن ابی حاتم : ۲۱/۸، وسندہ صحیح)

امام اسحاق بن راہویہ رحمۃ اللہ علیہ فرماتے ہیں: ”لأنہ عندی ممن یضع الحدیث .“ ”میرے نزدیک یہ جھوٹی احادیث گھڑنے والا ہے۔“ (الجرح والتعدیل : ۲۱/۸) امام احمد رحمۃ اللہ علیہ نے اسے ”کذاب“ قرار دیا ہے۔ (الکامل لابن عدی : ۲۴۱/۶، وسندہ حسن) امام بخاری، امام ابوزرعہ، امام نسائی اور امام عقیلی رحمۃ اللہ علیہ نے اسے ”متروک الحدیث“ کہا ہے، امام یحییٰ بن معین اور جمہور نے ”ضعیف“ کہا ہے۔

امام ابن عدی رحمۃ اللہ علیہ فرماتے ہیں: ”یرویٰ أحادیث غیر محفوظۃ والبلاء منہ ، ومتون أخبار الواقدی غیر محفوظۃ ، وهو بین الضعف .“ ”یہ غیر محفوظ احادیث

بیان کرتا ہے اور یہ مصیبت اسی کی طرف سے ہے، واعدی کی احادیث کے متون غیر محفوظ ہیں، وہ واضح
ضعیف راوی ہے۔“ (الکامل فی ضعفاء الرجال لابن عدی : ۲۴۳/۶)

② داؤد بن الحصین کی عکرمہ سے روایت کے متعلق امام علی بن المدینی رحمہ اللہ فرماتے ہیں:
”ما روى عن عكرمة فمنكر الحديث .“ ”جو احادیث یہ عکرمہ سے بیان کرتا ہے،

ان میں منکر الحدیث ہوتا ہے۔“ (الجرح والتعديل لابن ابی حاتم : ۴۰۹/۳، وسندہ صحیح)

علامہ ابن الجوزی رحمہ اللہ لکھتے ہیں: **وأما الحجل فهو نوع من المشى يفعل عند الفرح ، فأين هو من الرقص ؟**
”حجل ایک قسم کی چال ہے، جو خوشی کے وقت چلی جاتی ہے، اس کا رقص سے کیا تعلق؟“ (تلبیس ابلیس لابن الجوزی : ۲۳۰/۱)

دلیل نمبر ⑥ : سیدنا جابر بن عبد اللہ رضی اللہ عنہما سے روایت ہے:

”جب سیدنا جعفر بن ابی طالب رضی اللہ عنہ حبشہ سے واپس آئے تو رسول اللہ صلی اللہ علیہ وسلم نے ان کا استقبال کیا۔ جب سیدنا جعفر رضی اللہ عنہ نے آپ صلی اللہ علیہ وسلم کو دیکھا تو ناپنے لگے، یعنی اپنی طرف سے رسول اللہ صلی اللہ علیہ وسلم کی تعظیم میں ایک ٹانگ پر چلنے لگے تو رسول اللہ صلی اللہ علیہ وسلم نے ان کی دونوں آنکھوں کے درمیان بوسہ دیا۔“
(دلائل النبوة للبيهقي : ۲۴۶/۴، ح : ۱۵۹۶)

تبصرہ : یہ روایت جھوٹ کا پلندا ہے، کیونکہ:

① امام بیہقی رحمہ اللہ اس کو ذکر کرنے کے بعد لکھتے ہیں: **في إسنادها إلى الثوري من لا يعرف .** ”اس حدیث کی سفیان ثوری کی طرف سند میں ایک مجہول راوی ہے۔“

② امام سفیان ثوری ”مدلس“ ہیں اور سماع کی صراحت نہیں کی۔

③ ابوالزبیر بھی ”مدلس“ ہیں اور ”عن“ کے ساتھ بیان کر رہے ہیں، جو کہ ”مدلس“ سے بخاری و مسلم کے علاوہ قبول نہیں ہوتا۔

نوٹ : بنتِ حمزہ کا واقعہ صحیح بخاری (۲۶۹۹ وغیرہ) میں بھی موجود ہے، لیکن وہاں صحابہ کرام رضی اللہ عنہم کے ناپنے کا کوئی ذکر نہیں، لہذا ان روایات پر ضعف کا جو حکم لگایا گیا ہے، وہ ناپج والے سیاق کے متعلق ہے۔

الحاصل : رقص ممنوع و حرام ہے، اس کے جواز پر کوئی دلیل شرعی نہیں ہے۔